

Ein supernova til okkara Jørð

Nýskrivaða kantatan "Jørð" eftir Róa Patursson og Kára Bæk verður framförd av Aldubáruni og kórinum Tarira á gallatiltakinum í Norðurlandahúsinum fríggjakvøldið. Enn kenna vit ikki tónarnar, sum Kári Bæk fer at ríka okkum við, men av sonnum er tað hjartanemandi aftur at kunna uppliva slíkt verk eftir Róa Patursson. Hatta er ein fantastisk yrking. Ein skapanarmyta um globalisering. Orðini ganga hond í hond, og hvør regla er eitt hugtak, ið lýsir modernaða menniskjað og náttúruna. Hon er pakkað við ljóðum, litum og myndum, og er fylt við lív, vón, kærleika, deyða og friði. Ein supernova.

Jørð

1.

Losnandi úr einkisleiki
Neistar úr alheims sorta
Blunk av tilvildum
Áleiðis til allastaðna noyðslur
Ein nærkandi sláttur
Eitt tám av gleði
Eitt lot av undran
Ein kvirra

2.

Vit laða staðin Jørð
Opin í allar ættir
Kærleiki, tak okkum
Vitan, kenn okkum
Tú góði látur, vitja okkum
Tú harða frælsi, lýð á okkum

3.

Her rennur skil millum veru og einki
Sús frá hvørvandi tíðum
Fjakkarar úr øllum oyðum
Hugsa staðin Jørð
Fylgi kleyra sólarrisið niður
Reikandi í løstaðum barndómum
Gudar á veiðiferð
Í hvørjum sletti eitt vet av ongum

Skav frá kvørkveggju og kykti
Smílur av hómiliu og haga
Teskan frá trilvandi ásjónum
Teskan frá ævisøgnum
Ráki av gerandismolum
Ráki av stundandi holdi
Glint frá menniskjabygdum
Skyggjan frá heimaeldi
Ein vælvorðin verð.
Her rennur skil millum veru og einki

4.

Vit finnast á strondini
Vindurin dansar í tínum hári
Ein skuggi streyfar títt andlit
Vit hoyra glefsini
Og fata dagsins sannindi
Havið er svart av vónum

Vit dansa á tíð

Vit dansa í sólarroða
Vit dansa í holdsanga
Vit dansa í tónaveldi
Vit dansa í sjórama
Vit dansa í ókunnumáli
Vit dansa ævigt soleingi vit liva
Vit droyma staðin Jørð

Eitt lot av undran

Eitt tám av gleði
Ein farandi sláttur
Losnandi úr allastaðna noyðslum
Neistar úr alheims sorta
Blunk av tilvildum
Ein kvirra